

# Онъг кергтә

Гегән-терлин көдлмшт, теднә сур-врт, тату таргт — Каспийск района кўдәгч комитетин культури аңг онъган өгч көдлмшән кедж йовш.

Районд 19 гегән-терлин учрежденьс района культури гер, хойр районн библиотек, кинотеатр «Каспий», селәдин долан библиотек, селәдин долан клуб болн нань чигн учрежденьс бәәнә. Теднәс гурвхн учрежденьс үвлә көдлмштән белн болдж: района бичкүдин библиотек, Улан-Хольск селәнә библиотек болн кинотеатр «Каспий». Наадж гегән-терлин көдлмшин учрежденьс ясван кедж, үвлә көдлмштән белн болад уга. Коммунальн эдлахун контор (заведующийн үр Ткачев А. В.) гегән-терлин көдлмшин учрежденьсд чинринь медж онъган өгч, килмджән күргдјәхш. Зәрм эдлахусин гардачир бас чигн эн ик кергтә көдлмшт онъган өгч бәәхш. За-

гәсна комбинатин темснә совхозин клуб (совхозин директор үр Барабанов М. В.) гегән-терлин герин дүрсн уга, библиотекин герт автобазин диспетчерск секдж. «Оленичевский» совхозин Михайловск селәнә библиотекин герәр патър кедж. Буранн поселкин библиотек, «Красный моряк» гидг нертә колхозин клуб ода күртл ясгда бәәнә.

Белозерск селәнә советин ахлач үр Баймуханов Х—В, Рыжковск селәнә советин ахлач үр Баканев Г. Ф. болн «2-я пятилетка» гидг нертә колхозин ахлач Подкопаев П. К. гегән-терлин көдлмшин чинринь сәәнәр медж, цаглань геринь ясдж үвлә көдлмштнъ бел кәцкәв.

Эн бәәх дуту-дундг района кўдәгч комитетст цаг давулл уга онъган өгч, гегән-терлин көдлмшин чинринь бәйлүлх зөвтә.

Н. ВАСИЛЬЕВ.